

वैदिकसंस्काराणां सामाजिकोपयोगिता

डा.सुधांशुशेखरमहापात्रः

सहाचार्यः, धर्मशास्त्रविभागः, राष्ट्रियसंस्कृतविश्वविद्यालयः, तिरुपतिः।

Article Info

Volume 5, Issue 3

Page Number : 34-40

Publication Issue :

May-June-2022

Article History

Accepted : 05 June 2022

Published : 20 June 2022

सारांशः – मानवस्य सम्पूर्णजीवनं संस्कारमयम्। स च संस्कारः गर्भाधानादारभ्य अन्त्येष्टिं यावत् अर्थात् जननात् प्रागारभ्य मरणादनन्तरमपि प्रचलति। समाजस्य सुरक्षार्थं संस्कार एव मुख्यं साधनं येन संस्कृतो मानवः समाजं सेवितुं शक्नुयात्। स च संस्कारः मनुमतानुसारेण त्रयोदशविधः, याज्ञवल्क्यमतानुसारेण द्वादशविधः तेन मनुक्तः केशान्तसंस्कारः नैव स्वीक्रियते, तथैव व्यासमतानुसारेण तु षोडशविधः। यद्भवतु एतादृशानां संस्काराणां सामाजिकोपयोगिता विषये मया अधुना आलोच्यते।
मुख्यशब्दाः – संस्काराः, गर्भाधानम्, नामकरणम्, उपनयनम्, विवाहः, अन्त्येष्टिः।

समुपसर्गात् कृधातोः घञि प्रत्यये भूषणार्थं सुडागमे च कृते संस्कारशब्दो निष्पद्यते। स च संस्कारशब्दो विभिन्नेषु भारतीयशास्त्रेषु विभिन्नार्थको दृश्यते यथा- यज्ञाङ्गपुरोडाशेषु प्रोक्षणादिजन्यद्रव्यधर्मत्वेन मीमांसकाः, स्नानाचमनादिजन्यदीवधर्मत्वेन वेदान्तिनः, भावस्य व्यक्तीकरणाय आत्मव्यञ्जनशक्तिरेव संस्कारं इति नैयायिकाः स्वीकुर्वन्ति। अतस्तेषां मते संस्कारो गुण एव। शिक्षा-प्रशिक्षण-संस्कृति-संस्करण-परिष्करण-भूषण-स्मरणशक्ति शुद्धिक्रियादिरूपत्वेन च साहित्यिकाः संस्कारशब्दं सम्यक् व्यवहरन्तो दृश्यन्ते। धर्मशास्त्रेषु मानवस्य कायिक-मानसिक-वाचिकपरिशुद्ध्यर्थमात्मनि जायमानो धर्मविशेषः संस्कार इति प्रतिपादितम्। अत एव मित्रमिश्रेण प्रत्यपादि यत्-आत्मशरीरान्यतरनिष्ठाविहितक्रियाजन्याऽतिशयविशेषः संस्कार इति। स च ब्राह्मदैवभेदेन द्विविधः। गर्भाधानादिसंस्काराः ब्रह्माः, पाकयज्ञादिसंस्कारा दैवा इति।

संस्कारशब्दस्य अंग्रेजीभाषायां सेक्रामेण्ट इत्यर्थो बाहुल्येन व्यवहियते। धार्मिकविधिविधानमेव तस्य शब्दस्यार्थः। अनेनैव प्रकारेण बहुधार्मिकक्षेत्रे प्रयुक्तः व्याप्तश्चायं शब्दः संस्कृतसाहित्ये शुद्धिप्रायश्चित्तव्रतादिष्वन्तर्भवति।

मनुमतानुसारेण गर्भाधानादारभ्यान्त्येष्टिं यावत् त्रयोदश संस्काराः सन्ति। ते यथा- गर्भाधानं, पुंसवनं, सीमन्तोन्नयनं, जातकर्म, नामकरणं, वहिःनिष्क्रमणम्, अन्नप्राशनं, चूडाकर्म, उपनयनं, केशान्तः, समावर्तनं, विवाहः, अन्त्येष्टिश्चेति। याज्ञवल्क्येन केशान्तसंस्कारं विहायन्ते सर्वे मनुक्ताः संस्काराः स्वीकृताः। तेन प्रायशः केशान्तस्य समावर्तनेऽन्तर्भावः कृतः। एते सर्वेऽपि संस्काराः ब्राह्मण-क्षत्रिय-वैश्यानां द्विजातीनां समन्त्रका एवानुष्ठीयन्ते। शूद्रस्योपनयनसंस्काराभावात्तस्य एकजातित्वाच्च तदतिरिक्ता अन्ये सर्वे संस्कारा यथाकालममन्त्रका एवोपदिष्टाः यथोक्तं 'याज्ञवल्क्येन-

ब्रह्मक्षत्रियविट्शूद्र वर्णस्त्वाद्यस्त्रयो द्विजाः।

निषेकाद्याः श्मशानान्तास्तेषां वै मन्त्रतः क्रियाः॥

व्यासमतानुसारेण षोडशैव सन्ति संस्काराः। गर्भाधानादारभ्योपनयनान्ताः दशसंस्काराः ततश्च वेदारम्भः, केशान्तः, स्नानमुद्वाहः, विवाहाग्निपरिग्रहः, त्रेताग्निसंग्रहश्चेति षडिति मिलित्वा षोडश। अङ्गिरसा पञ्चविंशतिसंस्काराः, गौतमेन

सर्वाधिकाः चत्वारिंशत्संस्काराः अष्टौ आत्मगुणाश्च प्रतिपादिताः। ते यथा- गर्भाधानम्, पुंसवनम्, सीमन्तोन्नयनम्, जातकर्म, नामकरणम्, अन्नप्राशनम्, चौलम्, उपनयनम्, चत्वारि वेदव्रतानि, स्नानम्, सहधर्मचारिणीसंयोगः, पञ्चमहायज्ञाः (ब्रह्मयज्ञः, देवयज्ञः, पितृयज्ञः, अतिथियज्ञः, भूतयज्ञश्चेति), सप्तपाकयज्ञाः (अष्टका, पार्वण, श्राद्धं, श्रावणी, आग्रहायणी, चैत्री, अश्वयुजी चेति), सप्त हविर्यज्ञसंस्थाः (अग्न्याधेयं, अग्निहोत्रं, दर्शपौर्णमासः, चातुर्मास्यं, आग्रयणेष्टिः, निरूढपशुबन्धुः, सौत्रामणिश्चेति), सप्तसोमसंस्थाः (अग्निष्टोमः, अत्यग्निष्टोमः, उक्थः, षोडशी, बाजपेयः, अतिरात्र, आप्तोर्यामश्चेति), अष्टौ आत्मगुणाः (दया, सर्वभूतेषु क्षान्ति, अनसूया, शौचम्, अनायासः, मङ्गलम्, अकार्पण्यम्, अस्पृहा चेति)। एतेषु संस्कारेषु मनूक्तानां त्रयोदशसंस्काराणां कालः सामाजिकोपयोगश्च प्रबन्धस्यास्य प्रतिपाद्यविषयः।

गर्भाधानम्- ii निषेकादिश्मशानान्ता, iii निषेकाद्याः श्मशानान्ताः इत्यादिमनुयाज्ञवल्क्यादिवचनानुसारेण गर्भाधानस्य संस्कारेषु प्राथम्यं बोध्यते। गर्भ आधीयते येन कर्मणा तत् गर्भाधानम् इति। तत् च ऋतावेव भवति गर्भाधानं ऋतौ इति ivयाज्ञवल्क्यवचनात् इत्यर्थं गर्भधारणं गच्छति इति ऋतुः। तस्य कालः षोडश रात्रयो भवन्ति। उक्तं vयाज्ञवल्क्येन-

षोडशर्तुः निशाः स्त्रीणां तस्मिन् युग्मासु संविशेत्।

ब्रह्मचार्येव पर्वाण्याद्याश्चतस्रस्तु वर्जयेत्॥ इति॥

अत्र निशाशब्दप्रयोगात् गर्भाधानाय दिवसे स्त्रीगमनं न केवलं निषिध्यते अपि तु प्रत्यवायोऽपि श्रूयते। यथोक्तं viप्रश्नोपनिषदि प्राणा वा एते स्कन्दति ये दिवा रत्या संयुज्यन्ते इति। तास्वपि निशासु पुत्रार्थी युग्मासु कन्यार्थी चायुग्मासु संविशेत् इति व्यवस्था विद्यते। एवं यो यथा कामयेत् स तथा प्रजाः प्राप्नुयात्। तत् च ऋतुकालगमनं नियमेन विधीयतेऽगमनेन प्रत्यवायश्रवणात्। उक्तं viiवीरमित्रोदये मित्रमिश्रेण-

ऋतुस्नानं तु यो भार्या सन्निधौ नोपगच्छति।

घोरायां भ्रूणहत्यां युज्यते नात्र संशयः॥ इति॥

एवं ऋतुकाले यथाविधि स्त्रियं गत्वा गर्भ आहिते सति ततः प्रभृति आप्रसवात् रजोदर्शनाभावाद्नृतौ स्त्रीगमनस्य निषेधे प्राप्तेऽपि-

यथाकामी भवेद् कापि स्त्रीणां वरमनुस्मरन्।

स्वदारनिरतश्चैव स्त्रियो रक्षा यतः स्मृता॥ इति॥

viiiयाज्ञवल्क्यवचनात् तत् प्रतिप्रसवो दृश्यते। यतो हि स्त्रीणां कृते इन्द्रेण वरो दत्तः यथा भवन्तीनां कामविहन्ता पातकी स्यादिति। अतोऽनृतावपि भार्यायामिच्छन्त्यां सत्यां गमनं कार्यमेव। अन्यथा पातकित्वश्रवणात्। अपि च स्वदारनिरतश्चैवेति वचनात् परदारगमनं सर्वथा निषिध्यते। अत एतेषां नियमानां पालनेन स्त्रियो न व्यभिचारं कुर्वन्ति न वा पुरुषाः। तेन समाजः सुशृङ्खलितो भवति जारजसन्तानोत्पत्तेः सम्भावनापि न भवति।

पुंसवनम्- पुमान् सूयतेऽनेनेति पुंसवनम्। येन संस्कारेण पुत्रोत्पत्तिरवश्यमेव भवति स एव पुंसवनमित्युच्यते। प्राक्काले समाजे पुत्राकांक्षा कन्याकांक्षापेक्षया च अधिकाऽऽसीत्। पुत्रेण लोकान् जयति, पौत्रेणानन्त्यमश्नुते इत्यादि ixमनुवचनात् पुत्रस्य प्रसंसाऽपि शास्त्रे श्रूयते। अतो गर्भचलनात् प्राक् पुंसवनसंस्कारः क्रियते। *गर्भाधानमृतौ पुंसः सवनं स्पन्दनात् पुरा इति योगीश्वरवचनात्। xiपुंस्त्वलक्षणानामाविर्भावात्प्राग्गर्भस्थशिशोः लिङ्गपरिवर्तनं कर्तुं शक्यते इति स्पष्टमुक्तमायुर्वेदे। अतः तस्मिन्नवसरे गर्भरक्षणार्थं पुत्रोत्पत्तये चायुर्वेदोक्तौषधीनामपि प्रयोगः क्रियते। संस्कारोऽयं गर्भचलनात् प्राक् तृतीये चतुर्थे मासि वानुष्ठीयते। केषांचित् मतानुसारेणायं संस्कारः एकवारं कर्तव्यो न प्रति गर्भम्। xiiआश्वलायनगृह्यसूत्रे पुंसवनविधिरित्थं दृश्यते यत्- गर्भाधानात् तृतीये मासि कस्मिंश्चित् पुनर्वसुनक्षत्रे पत्नी उपोष्य स्वकरतले गण्डुषमात्रं दधि

संस्थाप्य तन्मध्ये शिम्बिकावीजद्वयं तदन्तरा चैकं यवं संस्थाप्य पिबेत्। तदा यदा पतिः पृच्छति किं पिबसि इति पत्नी च पुंसवनमिति उत्तरं दद्यात्। एवं त्रिवारं दधि पिबेत्। अस्य संस्कारस्य कर्ता स्वयं पितैव।

सीमन्तोन्नयनम्— अयं संस्कारः गर्भाधानात् षष्ठेऽष्टमे वा मासि क्रियते षष्ठेऽष्टमे वा सीमन्त इति ^{xiii}याज्ञवल्क्यवचनात्। अस्मिन् संस्कारे पतिः गर्भिण्याः पत्न्याः सीमन्तस्य अर्थात् केशपाशस्योन्नयनं करोति अर्थात् केशपाशमलंकुर्वन् तस्मिन् सीमन्तं रचयति। यतोहि गर्भस्तेन सुस्थितो भवति। ^{xiv}उक्तमाश्वलायनाचार्येण— गर्भिण्यां गर्भमनुं काश्चित् राक्षस्य रुधिराशनाः समायान्ति। तासां निरसनाय गर्भिणीपतिः सीमन्तकरणं श्रियमावाहयेत्। सीमन्तोन्नयनेन सीमन्तश्रितायाः श्रिया आविर्भावेन अलक्ष्यः क्रूरा राक्षस्य पीडिताः पलायन्ते येन गर्भः सुस्थितो भवति। संस्कारस्य अस्यापरमपि प्रयोजनं यत् गर्भिण्याः केशप्रसाधनेन गर्भभारक्लान्ता पत्नी प्रमोदिता भवति। तेन गर्भस्थस्य शिशोर्विकासः पुष्टिश्च सुतरां जायते। पुनश्च यदा पतिः सीमन्तं रचयति तदा ^{xv}अयमूर्जस्वितां वृक्षः उर्जेव फलिनी भवेति मन्त्रेण पतिरेकामुदुम्बरीशाखां तेन केशपाशेन सह वध्नीयात्। कृत्यमिदं पत्न्याः फलवत्तायाः प्रतीकमिव प्रतिभाति। वैदिकयुगे सीमन्तोन्नयनावसरे वीणागायका वीणावाद्यपूर्वकं सोमराजस्य स्तुतिमकुर्वन्ति ^{xvi}भारतीयसांस्कृतिनिधौ प्रतिपादितम्।

जातकर्म – गर्भकोशात् शिशौ जातो जातकर्म विधीयते। पुत्रमुखदर्शनेन पिता तस्य नाभिवर्द्धनात् प्राक् हिरण्येन चमसेन मधुसर्पिषां प्राशनं मन्त्रवत् पिता कुर्यात्। प्रसङ्गेऽस्मिनुक्तं ^{xviii}मनुना यत्—

प्राङ्नाभिवर्द्धनात् पुंसो जातकर्म विधीयते।

मन्त्रवत् प्राशनं चास्य हिरण्यमधुसर्पिषाम्॥ इति॥

यद्यपि वैखानरं द्वादशकपालं निर्वपेत् पुत्रे जाते इति वेदोक्तो नियमो विद्यते, तथापि जातप्राणवियोगभयात् अशौचान्ते तत् कर्म कर्तव्यम्। जातपुत्रं दृष्ट्वा पितर आनन्दी भवन्ति इति हेतोः जातकर्मणि पितृनुद्दिश्य ^{xviii}नान्दीमुखी श्राद्धादिकमपि क्रियते। एतत् सर्वमच्छिन्ननाले कर्तव्यम्। यतोहि नाभिच्छेदनसमनन्तरमेवाशौचं भवति न ततः पूर्वम्। एवं कुमारं जाते महोत्सवं कुर्वन्ति जनाः, यतो हि पुत्रोत्सवतुल्य उत्सवः नान्यो विद्यते। पुत्र एव पितुः नरकनिवर्तकः। पिण्डोदकदाता रिक्थग्राही चेति सामाजिकी धारणा।

नामकरणम् – नामकरणसंस्कारस्यातीव महत्त्वं विद्यते। यथा व्यवहारार्थं कस्यचिदवस्तुनो नामापेक्ष्यते तथैव मनुष्यस्य मानकरणस्यावश्यकतास्ति। उक्तं ^{xix}बृहदारण्यकोपनिषदि बृहस्पतिवचनत्वेन—

नामाखिलस्य व्यवहारहेतुः शुभावहं कर्मसु भाग्यहेतुः।

नामैव कीर्तिं लभते मनुष्यस्ततः प्रशस्तं खलु नामकर्म॥

एवं च जन्मतो दशमे द्वादशे वा दिनेऽशौचापगते नाम कर्तव्यम्। उत्कले एकविंशतिदिवसे नामकरणं सम्प्रति क्रियते। एकं नाम गुह्यं क्रियते अपरं सर्वजनप्रकाशनीयं भवति। चतुरक्षरं द्व्यक्षरं वा घोषवदाद्यन्तस्थं पुंसाम् ईकारान्तामयुग्माक्षरं च स्त्रीणां नाम कर्तव्यम्। उक्तं ^{xx}मनुना—

स्त्रीणां सुखोद्यमक्रूरं विस्पष्टार्थं मनोहरम्।

मङ्गल्यं दीर्घवर्णान्तमाशीर्वादाभिधानवत्॥ इति॥

वर्णभेदेनापि नामकरणे भेदो दृश्यते यथा ब्राह्मणस्य नाम मङ्गलसूचकं क्षत्रियस्य कलान्वितं वैश्यस्य धनसंयुक्तं शूद्रस्य च जुगुप्सितं स्यात्। पुनश्च ब्राह्मणस्य नाम्नेऽन्ते शर्मा, क्षत्रियस्य वर्मा, वैश्यस्य गुप्ता, शूद्रस्य च दास इति उपमानं संयुज्येते। यथोक्तं ^{xxi}व्यासेन—

शर्मेति ब्राह्मणस्योक्तं वर्मेति क्षत्रियस्य तु।

गुप्तदासात्मकं नाम प्रशस्तं वैश्यशूद्रयोः॥ इति॥

एतच्च नाम देवानां महापुरुषाणां वा यथा स्यात् तथा देयमिति केचित् मन्यन्ते। तेन न केवलं तन्नामोच्चारणेन पुण्योदयो भवति, अपि तु तेषामादर्शनाभ्युत्थानाय च प्रेरणाऽपि लभ्यते। नाम्नाः प्राक् श्रीशब्दयाजनस्य परम्परापि वर्तते। देशविशेषे स्वनाम्ना सह वंशनाम, ग्रामनाम, पितृनाम-संबोधनस्यापि परम्परा विद्यते।

निष्क्रमणम् – ^{xxii}जन्मश्चतुर्थे मासि शिशुः सूतिकागृहात् बहिरानीयते। प्रथमं मातुर्गर्भाभिष्क्रम्य प्रसूतिगृहं ततश्च निष्क्रम्य बहिरागत्य विश्वात्मकं व्यक्तित्वं संवर्द्धयितुं समाजे तत् तत् नाम्ना परिचीयते। निष्क्रमदिवसे सूर्यस्य दर्शनं रात्रौ च चन्द्रस्य दर्शनं शिशोः कार्यते। सूर्यस्तु सकलशतक्तेराधारभूतः। अतस्तस्य दर्शनं कारयन् पिता गायति-

^{xxiii}तच्चक्षुर्देवहितं पुरस्तात् शुकमुच्चरत्।

पश्येम शरदः शतं जीवेम शरदः शतम्॥

शृणुयामः शरदः शतं प्रववामः शरदः शतम्॥ इति॥

अन्नप्राशनम्- जन्मतः षष्ठे मासेऽन्नप्राशनं क्रियते। षष्ठेऽन्नप्राशनं मासीति ^{xxiv} मनुवचनात् सामान्यतः दधिमधुघृतमिश्रमन्नं शिशवेऽन्नप्राशनाय दीयते। तद् भोजनग्रासं पिता भूर्भुवः स्वरिति व्याहृत्युच्चारणं कुर्वन्नेव दद्यात्। अन्नस्य भोजनं न केवलं जीवनधारणाय अपि तु व्यक्तित्वस्य विकाशनाय कल्प्यते। तद्दिनादारभ्य शिशुः बहिष्ठं खाद्यं गृह्णन् मातृस्तन्यपानात् निवृत्तो भवति। एवञ्च कर्म शुभे लग्ने शुभे योगे शुभे नक्षत्रे शुभे चन्द्रे च कार्य्यम्।

चूडाकर्म- संस्कारोऽयं जन्मतः तृतीये पञ्चमे वाब्दे क्रियते ^{xxv}मनुना प्रथमेऽब्देऽपि चूडाकर्म विहितम्। उक्तं यथा-

चूडाकर्म द्विजातीनां सर्वेषामेव धर्मतः।

प्रथमेऽब्दे तृतीये वा कर्त्तव्यं श्रुतिचोदनात्॥ इति॥

चूडाकरणे शिखाव्यवस्थाऽतीव महत्त्वपूर्णा। शिरसः शिखरे शिरासन्धीनां सन्मिलनं भवति। अस्य स्थानस्याधिपतिः रोमवर्तः। तच्च मर्मस्थानमिति कथ्यते। तत्र केनापि स्वल्पेनापि प्रहारेण शीघ्रमेव मृत्युर्भवति। अतः तत्स्थाने शिखां बद्धा तस्य रक्षा क्रियते। प्रवरसंख्यानुसारेण चूडासंख्या कल्प्यते। शिरसो मध्ये वसिष्ठगोत्रीया एकां शिखा धारयन्ति। अत्रिकाश्यपा उभयतः एकैकां, भृगवोमुण्डाः, अङ्गिरसगोत्रजाः पञ्चशिखाच्च धारयन्ति। अनयैव व्यवस्थया शिखिनं दृष्ट्वा हिन्दुरयं ब्राह्मणश्चायमिति ज्ञानं सामाजिकानां भवति। एतेन चूडाकरणसंस्कारस्य कियन्महत्त्वं तत् सम्यक्तया ज्ञातुं शक्यते। सम्प्रत्याधुनिकैः शिखाधारणं न क्रियत इति महतः खेदस्य विषयः।

उपनयनम् – वेदाध्ययनार्थं शिष्यस्य गुरोराचार्य्यस्य वा समीपे गमनमुपनयनमुच्यते। अत्र पितैव मुख्य संस्कर्ता। ^{xxvi} अष्टवर्षं ब्राह्मणमुपनयीत तमध्यापयीतेति वचनानुसारेणोपनयनवेदाध्ययनयोरेककर्त्तृकत्वं बोध्यते। अत उपनयितैवाध्यापयिता नान्यः। यदि पिता वेदमध्यापयितुमसमर्थस्तिर्हि स्वयं स्वपुत्रमाचार्य्यस्य समीपं नीत्वा तस्योपनयनाय प्रार्थयेत्। आचार्य्यस्तमुपनीय शिष्यत्वेन गृहीत्वा तमध्यापयति।

जन्मना जायते शूद्रः संस्काराद् द्विज उच्यत इति वचनादुपनयनसंस्कारेणैव द्विजमाप्यते। शूद्रस्य तदभावात्स एकजातिरित्युच्यते। ब्राह्मणादीनामुपनयनाख्ये कर्मणि पितृत्वेनाऽऽचार्य्यस्य मातृत्वेन च सावित्र्याः कल्पितत्वात् ताभ्यां यद्जन्म तत्तेषां द्वितीयं जन्म ब्राह्मणजन्म चेति कथ्यते।

अनेन संस्कारेण संस्कृतस्य मानवस्य सामाजिकं जीवनमारभ्यते। वसन्ते ब्राह्मणं ग्रीष्मे राजन्यं शरदि वैश्यं, गर्भाष्टमे ब्राह्मणं, गर्भैकादशे क्षत्रियं, गर्भद्वादशे च विशामुपनयेदित्यादिवचनेन द्विजातीनामुपनयनस्य विभिन्नाः काला उक्ताः विभिन्नायां कामनायां सत्यां विभिन्नवर्षेष्वपि संस्कारोऽयमुपदिष्टः। ^{xxvii}यथोक्तं मनुना-

ब्रह्मवर्चसकामस्य कार्या विप्रस्य पञ्चमे।

राज्ञो बलार्थिनः षष्ठे वैश्यस्येहार्थिनोऽष्टमे॥ इति॥

उपनयनसंस्कारकालस्य परमावधिरपि शास्त्रकारैर्निर्द्धारितः। तद्यथा- xxviii आषोडशाद् ब्राह्मणस्य आद्वाविंशात् क्षत्रियस्य आचतुर्विंशाच्च वैश्यस्योपनयनं कर्तुं शक्यते। यथोक्तकालानन्तरं ब्राह्मणक्षत्रियवैश्या अनुपनीता ब्रात्या इत्युच्यन्ते। ते समाजे सर्वस्माद् द्विजकर्मणो बहिष्कार्या भवन्ति। तदर्थं ब्रात्यस्तोमनाम यज्ञानुष्ठानं विहितं येन ते प्रायश्चित्तं कृत्वा पुनः सामाजिका भवितुमर्हन्ति।

विवाहः - सहधर्मचारिणीसंयोगो विवाहः। स्नातकः अविप्लुतब्रह्मचर्यः उत्तमलक्षणयुक्ताम् असगोत्राम् असपिण्डाम् अनन्यपूर्विकां कान्तां यवीयसीं स्त्रियमुद्बुहेदिति। xxix याज्ञवल्क्यमतानुसारेण कन्याया या योग्यता प्रदर्शिता तादृशी कन्यां गृहीत्वा गृहस्थो भवेत्। वरस्यापि कुलशीलभिजात्यादिकं दृष्ट्वा कन्यादानं क्रियते। न गृहं गृहमित्याहुर्गृहिणी गृहमुच्यते इति भारतीयानां धारणा। तेन गृहिणीसनाथ एव गृहस्थ इत्युच्यते। विवाहस्य प्रयोजनत्रयं दृश्यते। धर्मार्थं पुत्रार्थं रत्यर्थञ्च भार्या गृह्यते। यागाद्यनुष्ठानार्थं पत्न्या आवश्यकता, पुत्रार्थं जायायाः(पुंनामनरकव्यावर्तनाय) सत्यामपि पत्न्यां सत्सु च पुत्रेषु कामतोऽधिकस्त्रीलाभार्थमपि विवाहः क्रियते। भारतीय नारी एकवारमेकवराय प्रदीयते। विवाहानन्तरं परपुरुषचिन्तनमपि तस्याः पापाय कल्प्यते। संकल्पादारभ्य सप्तपदीकर्मन्तं विवाहक्रिया प्रचलति। तेनैव नियमेन सप्तपदीकर्मन्ते वरकन्ये सामाजिकबन्धनेन बद्धे भवतः। ततः प्रभृति उभयोरेकशरीरत्वम् एकधर्मत्वम् एकप्राणत्वञ्च कल्प्यते। अपत्नीको मानवः समाजे कस्मिन्नपि श्रौतस्मार्त्तकर्मणि योग्यो न भवति। अतः सर्वेषां वर्णानां कृते विवाहसंस्कारोऽनिवार्य एव। विवाहः एकः व्यक्तिगतसंस्कारो न भवति। अयं पारिवारिकः सामाजिको वा संस्कार इत्युच्यते। हिन्दुसमाजे पुरुषः सर्वावस्थायां नार्यः रक्षणं करोति।

अयमेव विवाहः ब्राह्मदैवार्षप्राजापत्यगान्धर्वासुरराक्षसपैशाचभेदेनाष्टविधः। एतेषु प्रथमे चत्वारो धर्म्याः अपरे चत्वारश्चाधर्मा इति। ब्राह्मणश्चतुर्षु वर्णेषु क्षत्रियः त्रिषु, वैश्यः द्वयोः, शूद्राश्च शूद्रमेव कन्यां गृह्णाति स्म। सवर्णाभार्या मुख्या कामतः प्रवृत्तानामानुलोम्येन कन्याग्रहणं कर्तुं शक्यते। परन्तु तेन वर्णसंकराः जायन्ते येन कुलधर्मस्य लोपो भवति। विवाहसंस्कारेण बहुविधसामाजिक समस्यानां समाधानेन सह यौनसमस्याया अपि नियन्त्रणं क्रियते इत्यत्र नास्ति संशयः। अनेन प्रकारेण संस्काराः मानवजीवनस्य विकासार्थं समाजस्य कल्याणाय च परिकल्प्यते।

अन्त्येष्टिः - मनुयाज्ञवल्क्यादिभिरन्त्येष्ट्या अपि मरणोत्तरसंस्कारत्वेन स्वीकारः कृतः। मृतं दाहादिना संस्कृत्य तदुद्देश्येन तिलोदकपिण्डदानानि क्रियन्ते अन्यथा तस्य प्रेतत्वं न गच्छेत्। बालानां सिद्धपुरुषाणां महात्मनाञ्च भूमौ निखननं क्रियते। परन्तु सामान्यतः शवस्य दाहसंस्कारः सर्वमान्यो भवति। ततश्च सपिण्डादयः अशौचः यथाविधि पालयन्तः प्रेतोद्देशेन श्राद्धादिकं कुर्वन्ति। सपिण्डीकरणेन प्रेतत्वविनाशेन सह पितृत्वप्राप्तिर्भवतीति शास्त्रेषूक्तम्।

साग्निनिरग्निकभेदेन ब्राह्मणादिवर्णभेदेन बालवृद्धाद्यवस्थाभेदेन देशकालादिभेदेन चान्त्येष्टिसंस्कारो बहुधा दृश्यते। परन्तु सर्वत्र मृतस्य शुद्धिहेतुत्वेन क्रियमाणत्वात् तस्य संस्कारत्वमेव। एवं समाजस्य सुरक्षार्थं संस्कार एव मुख्यं साधनं येन संस्कृतो मानवः समाजं सेवितुं शक्नुयात्। अतो यावत्पर्यन्तं सामाजिकानां मनः संस्कृतं न भवेत्, तावत् पर्यन्तं समाजे शृङ्खला, अनुशासनं च सम्यकं न प्रचलेत्। अस्मात् संस्कारः सामाजिकतया प्रतीकभूताः साधनरूपाश्च भवन्ति। एतावता संस्काराणां सामाजिकी भूमिका कीदृशी कियती चेति तत् सम्यगवगम्यते।

टिप्पणी-

-
- i. याज्ञवल्क्यस्मृति: – 1/10
 - ii. मनुस्मृति: – 2/16
 - iii. याज्ञवल्क्यस्मृति: – 1/10
 - iv. तत्रैव – 1/11
 - v. तत्रैव – 1/79
 - vi. प्रश्नोपनिषद् – 1/13
 - vii. वीरमित्रदये, संस्कारप्रकाशः, पृष्ठा- 153
 - viii. याज्ञवल्क्यस्मृति: – 1/81
 - ix. मनुस्मृति: – 9/137
 - x. याज्ञवल्क्यस्मृति: – 1/11
 - xi. चरकसंहितायां शरीरस्थानप्रकरणे – 8/3/25
 - xii. आश्वलायनगृह्यसूत्रे – 113/2/7
 - xiii. याज्ञवल्क्यस्मृति: – 1/11
 - xiv. वीरमित्रदये, संस्कारप्रकाशः, पृष्ठा- 172
 - xv. पारस्करगृह्यसूत्रम्- 1/15/6
 - xvi. भारतीयसंस्कृतनिधौ, पृष्ठा- 17
 - xvii. मनुस्मृति: – 2/29
 - xviii. अच्छिन्ननाहेकर्त्तव्यं श्राद्धं वै पुत्रजन्मनि(जावालिः), वीरमित्रदये, संस्कारप्रकाशः, पृष्ठा- 192
 - xix. बृहदारण्यकोपनिषद् – 3/2/12
 - xx. मनुस्मृति: – 2/33
 - xxi. वीरमित्रदये, संस्कारप्रकाशः, पृष्ठा- 253
 - xxii. चतुर्थे मासि कर्त्तव्यं शिशोर्निष्क्रमणं गृहात्। मनुस्मृति: – 2/35
 - xxiii. भारतीयसंस्कृतनिधौ, पृष्ठा- 20
 - xxiv. मनुस्मृति: – 2/34
 - xxv. तत्रैव – 2/35
 - xxvi. तत्रैव – 2/34
 - xxvii. तत्रैव – 2/35
 - xxviii. वीरमित्रदये, संस्कारप्रकाशः, पृष्ठा- 315

xxix. याज्ञवल्क्यस्मृतिः – 1/52

सन्दर्भग्रन्थसूची-

- मनुस्मृतिः –मन्वर्थमुक्तावलीसहिता, मोतिलाल बनारसीदास, दिल्ली, 1990
- याज्ञवल्क्यस्मृतिः –मिताक्षराटीकासहिता, डा.गङ्गासागरराय सम्पादित, चौखम्बासंस्कृतप्रतिष्ठानम्, दिल्ली।
- संस्कारप्रकाशः –मित्रमिश्र, चौखम्बा संस्कृत सीरीज्, वाराणसी, 1987
- चरकसंहिता - राष्ट्रियसंस्कृतसंस्थान, नई दिल्ली, 2002
- बृहदारण्यकोपनिषद् - गीताप्रेस गोरखपुर, उत्तरप्रदेश
- प्रश्नोपनिषद् - चौखम्बासंस्कृतप्रकाशन, वाराणसी 1961
- आश्वलायनगृह्यसूत्रम् - चौखम्बासंस्कृत सीरिज अफिस्, वाराणसी, 1969
- पारस्करगृह्यसूत्रम् –चौखम्बाप्रकाशन, वाराणसी, 2007